



GÜLAYƏ

Bir vəfa borcum var uca adlara,
Yazaram dağına, daşına sənin.
Kim ki, ürəyini yaxıb odlara,
Kim ki dolanıbdır başına sənin...
Kimin cismi, canı, ruhu sənə tən,
Boynumda əbədi
haqqı var, Vətən!

Bu sevdə yolunda kim yana-yana
Boğubdur köksündə hicran yaşını...
Yaxıb əli ilə telinə həna,
Sənə qurban deyib öz balasını...
Kim ki, mənliyində doğurubdur "mən",
Boynumda əbədi
haqqı var, Vətən!

MİN ildir sananır yaşı göylərdə,
Sənə keşik çəkir hər səhər-axşam.
Ayağı torpaqda, başı göylərdə
Kim ki, gümanımda yandırtıbdı şam,
Səpilib torpağa, cücərib dən-dən,
Boynumda əbədi
haqqı var, Vətən!

Kim ki səni sevdi, sənə yar oldu,
Kim səni anladı, kim səni andı
Kimin ki amalı etibar oldu,
Var kimin qəlbində sədaqət andı, -
Boynumda əbədi
haqqı var, Vətən!

Haqqın zirvəsində durub haqq kimi,
Adı tarixlərdə dağ qalanların...
Durub basım üstə cil-cırao kimi

Boynumda əbədi haqqın var, Vətən

Ümidi sabaha sağ qalanların
Boynumda əbədi
haqqı var, Vətən!

Uğrunda hər kimin qanı tökülüb,
Bir damla göz yaşı axıbsa belə...
Dikəlib son kərə dar ağacından,
Kim sənə "can" deyə baxıbsa belə,
Boynumda əbədi
haqqı var, Vətən!

Gələn baharından, qışından belə,
Yalçın zirvələrin qaşından belə,
Döyüş meydanında sipərə dönüb,
Səngərə çevrilən daşından belə -
Boynumda əbədi
haqqı var, Vətən!

Uca zirvələrə al bayraq kimi
Səni qələbəylə sancmaq həvəsi...
Səni deyə-deyə susmayıb bir an,
Yayılib aləmə kimin haqq səsi,
Boynumda əbədi
haqqı var, Vətən!

Ağır sınaqlardan çıxıb zəfərlə,
Kim sənə yolunda can versə azdı.
Kim ki, Vətən deyib sənə hünərlə -
Adını əbədi tarixə yazdı...
Boynumda əbədi
haqqı var, Vətən!